

Nú verður triðingur av Atlantsflogi lýst til sølu

Ein triðingur av Atlantsflogi verður lýst til sølu seint í næsta mánaði, og samstundis verður felagið skrásett á føroyska Virðisbrævamarknaðinum. Allýsingin av felagnum er skrivað, og fundir hava verið við móguligar keyparar fyri at kanna áhugan fyri at keypa partabrøv í føroyska flogfelagnum, sigur nevndarformaðurin, Christian Andreasen. Kaupthing Bank í Føroyum fyrireikar søluna fyri Vinnumálaráðið, og partabrøvini verða fyrst og fremst boðin út í Føroyum.



Russisk bumbuflogfør við Føroyar

Gjáranáttina flugu tvey russisk bumbuflogfør í økinum við Føroyar. Russisku bumbuflogførini flugu fyrst suður við norsku strondini, har norsk jagaraflogfør hildu eyga við teimum. Norsku flogførini fylgdu eisini russisku flogførinum norðan fyri Føroyar, og tá russisku flogførini fóru longri suður, fóru bretska flogfør á flog at fylgja teimum, sigur Marinustøðin. Russisku bumbuflogførini vóru av slagnum Tu-160 ella Blackjack, sum tey verða kallað vestanfyri.

Gingið væl hjá Chevron

Rosebankkeldan er nú nærri útbygging, samstundis sum fyrsta boringin hjá Chevron í føroyskum øki nærkast

OLJULEITING

Jan Müller
jan@sosialurin.fo

Í farnu viku gavst oljufelagið Chevron við síni drúgvu og stóru boriverkætlan á Rosebankleiðini skamt frá føroyska markinum. Boripallurin Transocean Rather er nú á føroyskum øki og skal bora fyri BP.

Chevron boraði saman við Statoil, Dong og OMV triggjar avmarkingar- og metingarbrunnar á Rosebank oljukelduni, sum varð funnin tvey ár frammanundan. Keldan er bert 7 fjórðingar úr markinum. Hon hevur verið mett at vera eitt stórt oljufund, men neyðugt var at bora fleiri metingarbrunnar fyri at fáa eina betri hóming av, um talan veruliga er um eitt lønandi oljufund. Tá næsti brunnurin varð boraður í summar varð eisini avgjørt at royndarframleiða (testa), og henda royndarframleiðslan var so mikið væleydnað, at Chevron heldur óvantað, eftir at Sosialurin hevði avdúkað, at gasslogi stóð upp úr pallinum, gjørdi av at senda út tíðindaskriv. Her stóð, at royndarframleiðslan á Rosebankkelduni hevur verið so mikið væleydnað, at tað má metast, at Rosebank er eitt lønandi oljufund. Síðani er ein triði metingarbrunnur boraður.

Hepnast væl

Sosialurin skilur frá oljuum-



Transocean Rather, boripallurin, sum hevur borað fyri Chevron í skjótt eitt ár skamt frá markinum, og sum nú fer at bora fyri BP á føroyska landgrunninum

hvørvinum í Aberdeen, at eisini hesin triði brunnurin hevur hepnast væl, tó at vit ikki fáa nakrar smálutir at vita. Her var tó eingin royndarframleiðsla, hvat heldur ikki sýntist neyðugt. Sum skilst skal tilfarið nú vendast og snarast, og niðurstøða skal gerast um og nær farast skal undir at byggja hesa oljukelduna út til veruliga framleiðslu. Tað áhugaverda og kanska eisini torgreidda við júst hesi kelduni er, at hon liggur í fleiri basaltlögum. Helst skulu uppافتur fleiri kombineraðir meting-

ar- og leitingarbrunnar borað, áðrenn ferð kemur á eina útbygging.

Sosialurin veit, at Chevron, sum er fyrsitðufelag hevur lagt nógv fyri og fer at leggja enn meira fyri í royndunum at fáa ítökilig úrslit við síni leiting á Atlantsmótinum. Í hesum sambandi verður í lötuni bygt sera framkomið boriskip, sum m.a. fer at verða brúkt á Atlantsmótinum til eitt nú at bora fleiri brunnar á Rosebankleiðini og helst eisini – til at bora fyrsta brunnin á føroyska land-

grunninum antin á vetri 2008 ella tíðliga í 2009. Júst í hesum døgum hevur Malene Østervold gjørt seismiskar kanningar báðumegin markið. Hetta verður gjørt fyri at hava betri grundarlag at taka støðu til fyrstu boringina á føroyska landgrunninum, skamt frá markinum. Og eisini fyri at tvinnu saman loyvinu báðumegin markið og fyri at vita, hvussu meinlík jarðfrøðin á bretska øki er henni á føroyska landgrunninum. Hyggja vit longur fram í tíðina og ímynda okk-

um, at oljufund eisini verður gjørt á føroyska landgrunninum, so er tað ikki óhugsandi, at eitt stórt oljufelag sum Chevron kann seta út í kortið eina felags útbyggingbáðumegin markið tvs. byggja út Rosebank og eitt føroyskt oljufund skamt har frá samtíðis. Hetta var tað, sum BP hevði í kvittanum fyri nøkrum árum síðani, tá tað metti tað sannlíkt at gera fund báðumegin markið í tí sokallaða "Gullhorninum". Har visti tað seg so, at brunnarnir báðir, ein í føroyskum øki og ein í bretska øki, vórðu turrir. Nú Chevron hevur funnið Rosebank, so kann sigast, at komið er væl longri málinum enn tí hjá BP fyri nøkrum árum síðani.

Spennigur um Cambo

Nakað sunnan fyri Rosebank liggur enn ein olju-

kelda, sum mong í oljuheiminum vænta sær nógv av. Talan er um Cambofundið, ið varð gjørt nøkur ár herfyri. Mett var at talan var um eitt veruligt fund, og tí er longu ein metingarbrunnur boraður. Sum skilst hevur hann verið positivur, tí Amerada Hess, sum er fyrsitðufelag hevur leingi roynt at fáa fatur á ein pall at bora enn ein metingarbrunn. Hetta er nú eydnast felagnum og eftir hvat Sosialurin veit, so verður borað í 2008.

Eftir naggatón á Atlantsmótinum í nógv ár kundi tí nú okkurt bent á, at møguleiki er fyri at vit næstu árinu kunnu fáa tvær ymsar útbyggingar av oljukeldum, Rosebank og Cambo, sum báðar liggja tætt við føroyska markið. Tað skal tó undirstrikast, at enn er einki endaliga avgjørt um útbygging, men tann avgerðin kann verða tikin um eitt ella tvey ár.

BP borar í vikuskiftinum

Alt tekur sína tíð og serstakliga tá veðrið er ein forðan. Hetta mugu tey hjá BP sanna, nú veðrið hevur spælt teimum eitt "puss". Ætlanin var at seta á at bora umleið 13. oktober men vánaligt veður hevur tarnað nakað. Hjarnar Djurhuus, stjóri sigur tó, at tey hava higartil lagt út umleið helvtina av akkerunum. Gongst sum nú, so skuldi verið klárt at seta á undirgrundina í vikuskiftinum komandi.

Oljuting um BP brunn

Í kvöld verður heysting hildið í Oljutinginum. Tá fer Jonathon Trueman frá BP Amoco at greiða frá boringini, sum BP, Shell og Anadarko fara undir fyrsta dagin. Hann fer at tosa um hvørjar vánir BP hevur til brunnin, hvønn leiklut brunnurin hevur fyri virksemd á Atlantsmótinum og fyrireikingarnar annars. Heystingin verður á Hotel Føroyum í kvöld klokkn 19. Luttakarar skulu siga frá hjá Vinnuhúsinum.